

**ጽንሰታ ለማርያም ክብረ በዓል 2004 ዓ.ም.
(ሰንበት ዘአስተምህሮ ኅዳር 10 2004 ዓ.ም.
(11/20/2011))**

መዝሙር: ኢተዘኪሮ አበሳ ዚአነ. ።

ንባባት: ኤፌ: 3: 1-12፥ 1ዮሐ 2: 1-18፥ ግ.ሐ. 22: 1-12፥ ሉቃ 1: 26-38

ምስባክ:

1. ኢትዝክር ለነ አበሳነ ዘትካት፥ ፍጡነ ይርከበነ ሣህለክ እግዚአ፥ እስመ ተመንደብነ ፈድፋደ። “ዝሓለፈ በደልና አይትዘክረልና፥ ምሕረትካ ብቕልጡፍ ይውረደና፥ ከመይ ተስፋ ቆሪጽና አሎና” መዝ 79:8። (ናይ ዕለቱ ምስባክ)።
2. “ዓጾደ ወይን አፍለስክ እም ግብጽ፥ ሰደድክ አሕዛብ ወተከልክ ክያሃ ወጼሕክ ፍኖተ ቅድሜሃ”። (ናይ ጽንሰታ)።

ሒዝናዮ ዘሎና እዋን ኣብ ብዓለ ልደት ገጹ ዘሰናድወና ስለ ዝኾነ አስተምህሮ ተባሂሉ ይጽዋዕ። መገዲ አምላኽ ክንፈልጥ ንሓቂ ኣብ ሕይወትና ክንለብሳ እም ኣብ ጎደና አምላኽ ክንምርኽ። ኣብ ዕለተ ልደት ደቂ ብርሃን ኮና ንኻልኣት ብርሃን ክንከውን ዝዕድም ቅዱስ እዋን ኢና ሒዝና ዘሎን። ካብ 6 ኅዳር ክሳብ 13 ታሕሣሥ ዘሎ እውን አስተምህሮ ኢልና ንጽውዖ። ኣብዘን ዕለታት ብፍሉይ ብዛዕባ ሕያውነት አምላኽ፥ ትዕግስቲ፥ ክብሪ፥ ምስጋና፥ ንአምላኽ ክንገብሮ ዝግብአና ክነስተንትን ይሓተና። ንዓቢይ ጉዳይ ካብ ሕጂ ምቕርራብ ክንገብር እም ሕይወትና ንአምላኽ ዝበቅዕ ገርና ክንጸንሕ ዘሰናድወና ቅዱስ እዋን እዩ።

መዝሙር: “ሕያዋይ እግዚአብሔር አበሳና ዘኪሩ ጭሪሽና ክንጠፍእ አይሓደገናን፥ ሙሴ ንህዝቢ ሰንበት ከኽብሩ አዘዞም” ይብል።

እግዚአብሔር ዝሓለፈ አይፈልጥን እዩ ዝብል አዘራርባ አሎ ማለት ሕጂ ዘለናዮ እዩ ዝርኢ ትማሊ ዝገበርናዮ ክፍእ በዚ ሕጂ እንገብሮ ጽቡቕ ይትካእ። ኣብ ገለ እዋን ክፍአትና ኃጢአትና በርቲዑና ኣብ አምላኽ ክንምለስ ይኸብደና ተስፋ ንቕርጽ እም ኣብ ዝገደደ ጥልመትን ኃጢአትን ንወድቕ ሽዑ ደቂ ጸልማት ካብ አምላኽ ርሒቕና ተፈጥሮና ጸሊእና ንነብር። አምላኽ ግን አፍደገ ምሕረቱ ከፊቱ ሎምዶ ይምለስ/ትምለስ እናበለ እታ ንጥፍአት ደፊርና ዝአቶናይ መገዲ ብአአ ክንምልሶ ይጽበዩና። ኣብ አቦና ክንምለስ እምብእር ሎሚ መዓልቱ እዩ።

ኣብዚ ዓዲ እንርከብ ዓመታዊ ብዓልና “ጽንሰታ ለማርያም” ዘኪርና ነብዕል አሎና። እነብዕሎ ንአና ክጠቕመና ነደና ዘኪርና ኣብ ቤት አቦና ክንኣቱ ምእንቲ እዩ። ንቤት አቦኽ በደኽ አቢልካ ክትአትዎ ቀሊል እዩ። ምሕረት በደ አቢሉ ክመጽእ እንከሎ ዋሕስ አልኦ ኣብ ፍቕርን ሓልዮትን ስለ ዝምስረት። እግዚአብሔር አቦና እምብእር ሎሚ በታ ኣብ መስቀል ብወዱ ገሩ ካብ ዝኸትምና ኃጢአት ነጺሕና አደ ክትኮነና ዝሃበና ገሩ ክንምለሶ አፍደገ ምሕረት ይኸፍተልና አሎ። ሰብ ጸልማት ጎልቢብዎ ሰይጣን ተዓዊትሉ ከዕኖኑ ንርኢ አሎና። ልቢ ተሸፊኑ ድነ ሞት አንጸላልይና ኣብ ሰቓይን ቃንዛን እንነብር ውሑዳት አይኮናን። ሎሚ ከስ ክንቅይር እም ጎደና ፍቕርን ምሕረትን ክንጭብጥ ነቲ ልብና ከሊእናዮ ዘሎና አቦና፥ ማርያም መንጎኛና ገርና ድፊረ ክትዕረቕኒ መጺኤ አሎኹ ንበሎ።

ዕርቂ አምላኽን ዕርቂ ሓውን ሎሚ ንአና ብፍሉይ መዓልቱ እዩ። ክቡራት መፍቀትሪ ማርያም ሎሚ ንመንፈሳዊ ዓወት ክንብገስ እም ኣብ ደምበ አምላኽ አቲና ደቂ ሰማይ ክንከውን ብርሃን ምሕረት ብማርያም ክመጽአና መንጎኛና ገርና ንመሓሪ አምላኽ ንቕረቦ።

ጽንሰታ ለማርያም ብዓል ዝገብሮ ኣብቲ ንሳ ምስኣኻኽ ዘልኦ ርክብ ዝምስረት ስለ ዝኾነ እዩ። ኣብ ዋዜማ ከምዚ ይብል፡”ንድንግል ነታ ካብኦ ሰብ ዝኾንኩ ክንገር ዘይክኣል ቃል ኣብኦ ዝኃደረ ባዕላይ ብኢደይ ፈጠርክዎ ይብል መንበሩ ናይ ኪሩቤል ኣብ ኢዮር ማኅደሩ ዝኾነ እግዚአብሔር”። ኩሉ ናይ ማርያም ነገር ምስ ኣምላኽ ዘልኦ ርክብ ኣገናዚብና ጥራሕ ኣና ክንርእዮ ዝግብኣና። ኣምላኽ ካብ መጀመርያ ንማርያም ፍሉይ ጸጋ ዓዲልዎ። ገብርኤል መልእኽኽ ከበሰራ እንከሎ “ሰላም ንኣኺ ምልእተ ጸጋ” እናበለ ካብ መጀመርያ ብጸጋ ምልእቲ ምዃና ገሊጹ። “እግዚአብሔር ምሳኺ እዩ” ሰብ እግዚአብሔር ምስኡ እንተሎ መን እዩ ዝኾነሉ። ቅዱስ ጳውሎስ “ለእመ ኣግዚአብሔር ምስሉን መኑ ይክለን” እግዚአብሔር ምሳና እንተሎ መን እዩ ዝኾነለና ይብል። ሞትድዩ ስቓይድዩ ሕማም ወይስ ስደት እናበለ እግዚአብሔር ምሳና ክህሉ እንከሎ ፍሉይ ጸጋ ከም እንለብስ ይነግረና። ማርያም ኣደ ኣምላኽ ክትከውን ዝተሓርየት እምብኣር ፍሉይ ጸጋ ከም ዝለበሰት ካብ መጀመርያ ዘጠራጥር ኣይኮነን።

ብዓል ጽንሰታ ንብዙሓት ክርድኦም ይጽግሞም ወይ ዘይናቱ ትርጉም ይህብዎ። ብዙሓት ነቲ ናይ ኢየሱስ ብዘይ ምድራዊ ኣቦ ምጽናሱ ከም ዘስምዕ ይገልጹ። ብዘይኃጢአት ምጽናስ ንማርያም እዩ ዝምልከት ንሳ ካብታ መጀመርያ ጽንሰታ ዝኾነ ኃጢአት ኣይለኸፋን። ንሳ ብቐዳሲ ጸጋ ተሸሊማ ካብታ መጀመርያ ካልኢት ጽንሰታ። እዚ ግንዖት ኣቐዲሙ ብመንጽር እቲ ካብኦ ዝውለድ ኢየሱስ መድኃኒና ተራእዩ እዩ። ማርያም ካብ መጀመርያ ኣብ ማኅጸን ኣዲኦ ካብ ዝኾነ ኃጢአት ነጻ ኮይና ተወሊዳ። እዚ እዩ ትርጉም ብዓልና።

ካልእ ነገር እዚ ብዓል ዝሕብረና ኸኦ ብዛዕባ ናይ ኣቦና ኣዳም ኃጢአትን ማርያምን እዩ። ማርያም ካብ ዝኾነ ኃጢአት ኣዳም ነጻ እያ ክንብል ከሎና ንሳ ካብ ዝኾነ ክፍኣትን ካብ ዝኾነ ቀዳሞት ወለድና ዝገበርዎ ኃጢአት ነጻ እያ። ንሳ ካብዚ ነጻ ዝኾነቶ ምኽንያት ኣደ ኢየሱስ ክትከውን ስለ ዝኾነት እያ። ኣብዚ እዋና ዘሎ ርድኢት ናይ ብዙሓት ሓዲስ ትምህርተ መለኮት ዝኾተሉ ከምዚ ዝስዕብ ክርኦ ይክኣላ። ናይ ኣቦና ኣዳም ኃጢአት ክብሃል እንከሎ ነቲ ንሕና ምስኡ ዘሎና ሓድነት እዩ ዝገልጽ ማለት ኣባና ዘሎ ጉዳላት ምዃና ብባህርና፤ ኣብ መንጎና ዘሎ ባእሲ መንፈስን ሥጋን፣ ንርእስና ልዕሊ ኩሉ ክንገብር ዘሎና ስምዒት. . . እዝን ካልእን ድኽመታት የስምዕ። ማርያም ካብዚ ኩሉ ነጻ እያ ምኽንያቱ ንሳ ንድላይ ኣምላኽ ተቐቢላን ንኻልኣት ኣፍቂራን። ከም ኢየሱስ ንሳ ሕይወታ ምእንቲ ካልኣት ዘወፈየት እያ። ነዚ ድኹም ባህርና ኣሸኒፋቶ እያ።

ቅዱስ ጳውሎስ ነዚ ጽቡቕ ገሩ ይገልጻ። ኣብ ውሽጥና ድርብ ቃልሲ ኣሎ ይብል ”ነቲ ዝገብሮ ኣይፈልጦን እዩ ከመይ ነቲ ዝጸልኦ እዩ ዝገብሮ ዘሎኹ እምበር ነቲ ዝደልዮ ኣይኮንኩን ዝገብሮ ዘሎኹ” (ሮሜ 7: 15) እናበለ ነቲ ኣብ ውሽጥና ዘሎ ክልተ ተገራጫዊ መንፈስ ብሰንኪ ኃጢአት ዝመጸና ይገልጻ። ኣብ ሕይወትና እንተ ረኤና ኩልና ነዚ ክንርኢ ንኽእል። እዚ ኸኦ እዩ ምንጪ ናይ ኃጢአት። ንኻልኣት ከም እንጎድእ ዝገብረና። እዚ ግን ብጸጋ ኣምላኽ ክነሸንፎ ንኽእል ኣና። ኣብ ሎሚ ዝተነበት መልእኽቲ ናብ ሰብ ኤፌሶን ከም ዝንርእዮ ክርስቶስ ሓርዮና እዩ። ኣብ ቅድሚኡ ቅዱሳትን ብዘይ መንቅብን ክንከውን ጸዊዕና እዩ። እዚ ኣብቲ ናይ ሎሚ ትርጉም ብዓልና ከም እንበጽሕ ይገብረና።

ብዓልና ዘዘኻኽረና (1) ንማርያም ክነመስግና። እነመስግና ኣደ ኣምላኽ ስለ ዝኾነት ጥራሕ ዘይኮነ ንሳ ኣብነትና ክንስዕባ ዘሎና ኣብ እምነትና እያ። ኩሉ ሕይወትና እምነትና ከምቲ ኣምላኽ ዝደልዮ ገርና ክንመርሕ ንሳ መምህርና እያ ስለዚ ክነምስግና ግቡእና እዩ። ንሳ ኣብ ሕይወታ ንድላይ እግዚአብሔር ብምሉእ ተቐቢላ ከም ናይ ክርስቶስ ሕይወት ነራ። እዚ ኸኦ ዝኾነ ሰብ እንተ ደለየ ክገብሮ ዝኾነሉ እዩ። ኩሉ ሕይወታ ብዘይ ኃጢአት እያ ነራቶ።

ወንጌል ብዘይ ኃጢአት ከም ዝተጸንሰት ምልክት ይህበና “ሰላም ንኣኺ ጸጋ ዝመልኣኪ”። ማርያም ኣብ ምሉእ ሕይወታ ንሕይወት ከምዝተዋህባ ተቐቢላቶ ምስ ኩሉ ዘይንጹር ዘይተረጋገጸን ስቓያቱን ተቐቢላቶ። (2) ኣብ ሕይወትና ኣብነታ ክንክተል። ኣብ ማርያም ክንመርሖ ዝግብኣና ወይ ክንክተሎ ዝግብኣና ነገራት ንረክብ። ሕይወትና ድላይ ኣምላኽ ምግባር እዩ ተፈጥርኦ። ንኣምላኽ ጽን ኢልና ክንሰምዕ እሞ ንድላይ ኣብ ኩሉ ሕይወትና ርክባትና ክንፍጽሞ። ድላይ ኣምላኽ ነቲ ዝንጎረና ምቕባል እዩ ማለት ድላይ እግዚአብሔር እንታይ ከም ዝገጥመና ዘይኮነ ነቲ ዝገጥመካ ምቕባል እዩ እዚ ኸኦ ብመንፈስ ክርስቶስ እዩ።

ብዓልና ብፍሉይ ንነፍስወከፍና ነዘን ዝስዕባ ክንገብረ ይሓተና።

- **ንድላይ አምላኽ ርኢኻ ምክክል።** ድላይ አምላኽ ኩልና ደቂ ክንከውን ካብ ዝኾነ ክፍአት ወጺእና መለልይና ፍቕሪ ሕድገት ምሕረት ክኸውን እዩ። ኣብ ገለ እዋን ክንርድኦ ዘይንኸእል መስቀል ክመጸና ይኸእል እዩ ተመስገን ክንብል። ነፍስወከፍና ነዚ ኣብ ሕይወትና ርኢናዮ ንኸውን ኢና። አምላኽ ኣብ እቲ ጸልማት እዋን ኣብኡ ክንጽጋዕ እዩ ዝደልየና። ሎሚ እምብኣር ንአምላኽ ጽን ኢልና ክንክእል።
- **ኃጢአት ክንገብር ድላይ አምላኽ አይኮነን።** ንቅድስና ዝተሓረፈና ብሉጻት ፍጥረት ኢና። ናይ መንፈስ ቅዱስ ታቦት ኢና። ብደም ክርስቶስ ዝነጻሕና ዕጫና ደቂ ሰማይ ምዃን እዩ። ኣብ ዘይደምቢኦ ዝአተወት እንሰሳ ክንደይ ከም እትንነ ኩልና ንፈልጥ ኢና። ኣብዘይ ደምበና ጓዮት ኮና ከይንህሉ ደምበና ንርኤ። ኣብ ኃጢአት ጸኒዕና ክነብር እንከሎና ሕይወትና ቅሱን አይከውንን ሽዑ ንኸልኦት እውን ቅሳነት ንኸልእ። ንኸልእ ሰብ ቅሳነት ዝኸልእ ኣብ ኃጢአት ዝነብር እዩ። አምላኽ ምስኡ ዘሎ ሰብ ናይ ካልእ ጸገም አየሓጉሶን እዩ። ምስኃጢአትና ክንባተኽ ቆራጽነትን ጭካኔ ምስ ነፍስና የድልየና። ኃጢአት ዝለመደት ሕይወት እትጉዓዞ ጉዕዞ ቀሊል አይኮነን። ሥጋን ንዝለመዶ ክሓድግ ክሓልፎ ዝግብኦ ጉዕዞ አልኦ።
- **ንማርያም መንጎኛ ንግበር፡** ጣዕሚ አምላኽ ኣብ ሕይወታ እትፈልጥ ማርያም መገዲ ወዳ ክትሕብረና ሎሚ ንርከባ። ንሳ እትህቦ ሓበረታ ወደይ ዝበለኩም ግበሩ እዩ። ወዳ ኸአ እንሃ አደኹም እናበለ ምስኦ ዘሎና ርክብ ክንሕድሶ እም ደቃ ክንከውን። ሎሚ ሰብ ባዕለይ ንኹሉ እኽእሎ መንጎኛ አየድልየኒን እናበለ መንጎኛት ኣብዩ ጸልማት ተጎልቢቡ ዝኸይድ ውሑድ አይኮነን እስከ ግልጽ ንበል ማርያም ምስ ወዳ ክንምለስ ከም ዝስዕቡና ዘለዉ ክንርኢ ኢና።
- **ማርያም ፈቃር አደና ደቀይ ርሒቕሚኒ አዳልዩኒ ትብል አላ።** ሰበኽቲ ወንጌል ሰበክቲ ሰላም ሓበርቲ መገዲ ሰማይ ንሕና ኢና። ሰባት መገዲ ሰማይ ጠፊእዎም ዘዕገርግሩ ንርኢ ኣሎና። ገለ ሰይጣን ተዓዊትሎም ንሞት ደፊሮም ሒዞማ ግዙኣት ክፍአት ኮይኖም ንርእሶም ቅሳነት ስኢኖም ቅሳነት ዝኸልኡ ብዙሓት እዮም። ኩሉ ክልወጠልና ሎሚ ነደና ንስማዓያ ንቕረባ።
- **ብዓል ማርያም ብዓል ስድራ ቤት እዩ።** ከም ቁምስና ከም ደቂ ቤተክርስቲያን ሓደ ልቢ ሓደ መንፈስ ኮና ክንጉዓዝ እም ደቂ ማርያም ምዃና ክንምስክር። ኣብ ስድራታት ጸሎት ክበዝሕ ውዳሴ ማርያምን ጸሎታት ኣብ ማርያም ክነብዝሕ ይግብኣና። ብሓባር ስድራ ንማርያም ክንዕድማ ከሎና ንሳ ካብ ወዳ ድላይና ክተውህበና ትኸእል እያ። ስለዚ አደ እናበልና ዝዓበና ዝንኣስና ነስምዓያ።
- **ዘመና ፍርሃት አምላኽ ክዓዞ ጸሎት ንግበር።** ፍሉይ ጸሎት የድሊ ኣሎ። ደቂ ሰብ ካብ አምላኽ ርሒቕም ዳርጋ ጊልያነት ተመልሱ ክብሪ ሰብ ጠፊኡ ንርኢ ንሰምዕ ኣሎና። ብፍላይ ብዙሓት መንእሰይ ዓዶም ዝሓደጉ ኣብ በራኻታት ዓዲ ጓና ክሕረዱ ኣካላቶም ኣብ ዕዳጋ ክሸየጥ ንሰምዕ ኣሎና። እዚ ኹሉ ሰብ ሰብ ምዃኑ ክብሪ ምስ ሰኣነ እዩ። ንሕና ከም ክርስቲያን ክንገብሮ ዝግብኣና ኣሎ። ማለት ጸሎት ክንገብር ከምኡ ነዚ ናይ ሰይጣን ሥራሕ ዝጠፍአሉ መገዲ ክንደሊ ኣሎና። መውረይቲ ጥራሕ እንተ ኹና ፍረ አይክርከቦን እዩ።

በዚ ብሩኽ ዕለት ንደአምላኽ አደና ምስ ውድኺ ዕረቕና ካብ መገዲ ወድኺ ወጺእና እንተሎና እንምለሰሉ ጸጋ ለምንልና ንበላ። ንግደትና ንግደት ኢየሩሳሌም ይግበረልና እንዕርጎ መስቀዕትን ጸሎትን ተቐቢሉ ኣብ ዓድናን ዓለምና ንጉሠ ሰላም ክርስቶስ ብአማላድነት አዲኡ ሰላም የውርደልና።

ብሩኽ አውደ ዓመት ንኹልና

አባ ንጉሠ ፍሥሓ